

L-Arċisqof Pietru Pace (1831-1914)

Mitt sena mill-mewt ta' iben denn tal-Parroċċa ta' San Ġorġ u benefattur kbir Għawdxì

✍️ Fabian Mangion

Meta Santu Wistin kiteb li l-kumplimenti materjali li jsiru lill-mejtin, bħalma huma l-fjuri fuq l-oqbra u l-eoġji, huma aktar konsolazzjoni għall-ħajjin milli sagrificju għall-mejtin, żgur li teoloġikament ma kienx żbaljat. Iżda ninsab ċert li l-gharef Isqof ta' Ippona ma riedx inehhi minn fost l-Insara tiegħu dak is-sentiment doveruż ta' gratitudni li jidher f'dawk il-kumplimenti materjali lill-mejtin. Il-gratitudni lejn persuni mejtin hija dover li għandhom il-ħajjin li b'xi mod ikunu bbenefikaw minn dawk li mietu. B'dawn il-ħsibijiet ser nipprova ndomm il-ħajja u l-ħidma ta' Mons. Arcisqof Pietru Pace f'dan l-ewwel ċentinarju mid-dhul tiegħu fl-hena ta' dejjem.


Gharef sa minn zghoritu

Pietru Pace twieled ir-Rabat, Għawdex, nhar id-9 ta' April 1831, minn Frangisk u Margerita xebba Stellini. Huwa gie mghammed fil-knisja parrokkjali ta' San Ġorġ Martri tar-Rabat, Għawdex. Ta' tfajjel kien fuq ruħu. Hu ħa l-ewwel edukazzjoni skolastika tiegħu b'mod privat. Ix-xewqa li jilħaq qassis dehret fih minn kmieni, u diversi kienu dawk li wrew herqa speċjali biex jghinu liż-żagħżuġ fit-tagħlim tat-Taljan u l-Latin. Hu gie mibgħut fis-Seminarju tal-Imdina fejn beda t-triq tas-sacerdozju.

Meta kien għad kellu erbatax-il sena hu gie mħajjar minn Patri Majjistru Ġann-Anton Bonelli OFMCONV (1819-1882) biex imur ikompli l-istudji tiegħu Ruma. Mill-Università *La Sapienza* fl-1852 Pace kiseb id-Dottorat fit-Teoloġija. Huwa gie ordnat sacerdot fit-18 ta' Diċembru 1853.



Il-faccata tad-dar fejn twieled wara San Frangisk, fejn, fil-fatt, hemm irhama li tfakkru.



Fl-1856 huwa kiseb Dottorat fid-Drittu Kanoniku u fil-Liġi Ċivili. Dun Pietru Pace ggradwa wkoll fil-lingwi Orjentali, ingħata *scholarship* biex ikompli l-istudji tiegħu u rebaħ midalja tad-deheb mill-Papa Piju IX.

Waqt li kien f'Ruma, Pace kien jagħti lezzjonijiet privati littfal tal-Familja Orsini. Permezz tal-influenza ta' din il-familja, ingħata udjenza ta' siegħa mal-Papa Piju IX fil-bidu ta' Awwissu 1857. Kien f'din l-udjenza li Pietru Pace ressaq quddiem il-Papa x-xewqa li l-gżira Għawdxija tinqata' bħala Djoċesi għaliha.

Malli spiċċa l-istudji, huwa nħatar Segretarju tal-Kardinal Vincenzo Santucci (1796-1861) u tal-Kardinal Antonio Maria Panebianco OFMCONV (1808-1885). Kemm dam Ruma gibed l-ammirazzjoni tal-Professor Giovanni Perrone, Prefett tal-Istudji tal-Kulleġġ Ruman, li 'l quddiem insibuh magħruf bħala *l-Università Pontificia Gregoriana*.

Fl-1860 Mons. Gaetano Pace Forno, Isqof ta' Malta, sejjahlu lura Malta u ħatru Kanonku tal-Katidral. Monsinjur Pietru Pace gie magħżul biex jgħallem it-Teoloġija Dommatika u s-Sagra Skrittura fis-Seminarju tad-Djoċesi. Aktar tard inħatar Professor tat-Teoloġija Morali fl-Università ta' Malta u Eżaminatur Sinodali.

Vigarju Ġenerali f'Għawdex

Il-Papa Piju IX, wara li ntrebħu bosta diffikultajiet u permezz tal-Bolla *Singulari Amore*, qata' xewqet l-Għawdxin. Fis-16 ta' Settembru 1864, "bi mħabba liema bħalha" hu waqqaf id-Djoċesi u ta bidu ufficjali għall-Knisja ta' Għawdex. Il-Kolleġġjata Matrici ta' Santa Marija giet magħżula bħala l-Katidral tad-Djoċesi l-gdida. Fit-22 ta' Settembru, Mons. Mikiel Buttigieg, mill-Qala, kien elett bħala l-ewwel Isqof ta' Għawdex, u fit-23 ta' Ottubru għamel

l-ingress solenni fil-Katidral. Fit-3 ta' Diċembru 1864, tliet xhur wara li Għawdex sar Djoċesi, il-Papa Piju IX ħatar lil Mons. Pietru Pace Vigarju Ġenerali ta' Mons. Buttigieg. Huwa baqa' jokkupa din l-istess kariga tul iż-żmien li fih l-Isqof Agostinjan Pawlu Micallef OESA kien Amministratur Appostoliku, u sakemm fis-17 ta' Marzu 1877 il-Papa Piju IX għażlu bħala Isqof tal-istess Djoċesi wara l-mewt tal-Isqof Anton Grech Delicata.

Isqof ta' Għawdex

Nhar it-8 ta' April 1877, Pace gie kkonsagrat Isqof fil-knisja ta' San Carlo al Corso ta' Ruma mill-Kardinal Edward Howard (1821-1892), assistit minn Mons. William G. McCloskey (1823-1909), Isqof ta' Louisville (USA), u minn Mons. Francesco Folicaldi (1822-1883), Arcisqof Titulari ta' Efesu. Fit-2 ta' Lulju 1877, il-jum li fih huwa ħa l-pussess tad-Djoċesi, Għawdex kien f'festa kbira. L-Isqof ingarr fuq karrozzin tul Triq it-Tigrija fir-Rabat, u ttiehed fil-knisja parrokkjali ta' San Ġorġ fejn bierek il-ġemgħa miġbura. Wara żar lil niesu u mill-gallerija tad-dar sellem u kellem lill-folla kbira li kienet ingabret.

Barra li kien l-id il-leminija taż-żewġ Isqofijiet ta' qablu, bħala Isqof ta' Għawdex, Mons. Pietru Pace kien ta' ġid kbir u ta' barka mis-Sema. Billi kien bniedem magħruf sew għall-kapaċitajiet tiegħu, kulhadd kien jiehu gost jaħdem miegħu u għalih. Ta' Għawdx li kien, qalbu baqgħet dejjem ta' Għawdex u żgur li ħadd daqsu ma seta' jifhem il-problemi kbar u l-ħtigijiet ta' Għawdex u tal-Ghawdxin. Fil-fatt huwa nefaq kulma kellu għall-ġid tad-Djoċesi Għawdxija.

Fuq insistenza tiegħu mal-Gvern tal-ġurnata, ittiehdu l-passi meħtieġa biex inbeda servizz ta' trasport irħis u regolari bil-baħar bejn Malta u Għawdex li sa dak iż-żmien kien għadu ma jeżistix.



Ritratt uniku tal-Arcisqof Pace.

Il-kuntratt tas-servizz kien gie mogħti lill-Kavallier Gollcher li qiegħed il-vapur ġdid tal-istim *Gleneaques* għal dan is-servizz. Fi żmienu Għawdex beda jirċievi aktar attenzjoni u importanza anki mill-politiċi. Ir-Rabat kiseb il-ġieħ li jissejjaħ "Victoria" għar-Reġina billi kienet hi li tatu l-istat ta' Belt (1887). Twaqqfu l-ewwel industrija bħal tal-bizzilla u bit-tħabrik tiegħu twasslet is-sistema tal-ilma u d-drenaġġ sal-irhula kollha tal-gżira. Jingħad li huwa saħansitra kiteb lil Don Bosco biex dan jagħtih il-pariri tiegħu dwar it-twaqqif ta' stamperija tal-Knisja f'Għawdex.

Kien l-Isqof Pace li żejjen il-Katidral ta' Għawdex b'pittura u rham u ssokta l-bini tal-Awla Kapitulari. Fl-10 ta' Ġunju 1888, bit-tqegħid tal-ewwel ġebba, ta bidu għall-bini tas-Santwarju ta' Lourdes fuq is-sies tal-Kortin fl-Imġarr, Għawdex. Fl-1879 bierek il-knisja mibnija mill-ġdid f'Marsalforn flok il-qadima tal-Appostlu Missierna San Pawl, u waqqaf il-Konservatorju Veskovili. Bil-ħsieb li jġib 'il quddiem id-dinjità ta' ċelebrazzjonijiet liturġiċi, fl-1887 l-Isqof Pace waqqaf soċjetà ta' nisa devoti taħt it-titlu ta' *Opera*

dei Tabernacoli. Din is-soċjetà kellha għan doppju, jġigifieri dak ta' adorazzjoni perpetwa tas-Sagrament Imqaddes u li tipprovdi paramenti sagri lill-knejjes fqar fid-Djoċesi.

Bħala Isqof ta' Għawdex huwa stinka biex iġib 'il quddiem il-kurrikulu tal-istudji fis-Seminarju tad-Djoċesi u rsista biex is-seminaristi joktru fin-numru. Fl-1880 huwa ta' l-approvazzjoni tiegħu lil Dun Ġużepp Diacono u lil Madre Margerita De Brincat biex jingħata bidu għall-Kongregazzjoni tas-Sorijiet Franġiskani tal-Qalb Imqaddsa ta' Ġesù, magħrufa bħala "Tal-Istilla", bħala erwieħ ikkonsagrati lil Alla għall-ġid tal-Knisja u tas-soċjetà. L-Isqof Pace ta wkoll l-ghajnuna kollha tiegħu biex ix-xebba Sengleana Karolina Cauchi tibni dar u tagħti bidu għas-Sorijiet Dumnikani f'Għawdex fl-1889.

Fi żmienu, fl-10 ta' Marzu 1855, ir-raħal Ta' Kerċem inqata' bħala parroċċa awtonoma. F'Jannar 1886, fuq inizjattiva tal-Isqof Pace innifsu, twaqqfet f'Għawdex, fil-Parroċċa tal-Għarb, il-Missjoni l-Kbira. Din tqiegħdet taħt il-kura tas-sacerdot Rabti Dun Ġużepp Hili. Fl-istess sena, il-manifestazzjonijiet tal-Madonna Ta' Pinu kisbu l-approvazzjoni tiegħu.

Fl-1889 huwa kien Ruma, fejn gie mogħti l-*Gran Croce* tal-Ordni ta' Malta u assista lill-Kardinal Rampolla fil-konsagrazzjoni ta' Mons. Giovanni Maria Camilleri OESA, is-suċċessur tiegħu f'Għawdex.


Isqof ta' Malta

Meta fit-12 ta' Lulju 1888 miet l-Isqof Carmelo Scicluna, ħafna kienu dawkl li hasbu li kien wasal iż-żmien biex Mons. Pace jiġi mahtur Isqof ta' Malta. Izda Pace, li kien informalment irrakkomandat mill-ħabib kbir tiegħu l-eks-Gvernatur Sir John Linthorn Simmons, ma

kienx l-uniku kandidat għall-episkopat. Mieghu kien hemm ukoll l-Amministratur Appostoliku Anton M. Buhagiar OFMCAP li kien serva għal perjodu ta' żmien bħala segretarju tal-Kardinal Franciż Charles Lavigerie (1825-1892), magħruf, fost l-oħrajn, għall-ħidma kbira tiegħu biex jeqred in-negozju tal-iskjavi mill-kosta tal-Afrika ta' Fuq. Buhagiar kien ikkunsidrat mill-Ingliżi bħala promotur ewlieni tal-interessi kolonjali Franciżi fl-Afrika. Minħabba fil-ħidma tiegħu mal-Kardinal, Buhagiar kien ikkunsidrat bħala simpatizzant tal-Franciżi. Konsegwentement, il-Gvern Ingliż iddikjara li kien kontra l-ħatra ta' Mons. Buhagiar bħala Isqof ta' Malta u tassew irnexxielhom jeliminawh. Fil-fatt, mal-mewt tal-Isqof Scicluna, is-Santa Sede fdat lil Mons. Buhagiar b'missjoni diplomatika fir-Repubblika ta' San Domingo, Haiti u l-Venezwela.

Kważi seba' xhur mill-mewt tal-Isqof Scicluna u wara ħafna korrispondenza u argumenti shan, nhar il-11 ta' Frar 1889, il-Papa Ljun XIII innomina lil Mons. Pietru Pace, li kellu 58 sena, Isqof ta' Malta u Arcisqof ta' Rodi, kif kienet l-użanza. Dan kien l-ewwel każ fejn Isqof ta' Għawdex gie ttrasferit għal Malta. Inghad u nkiteb li din l-għażla saret unikament minħabba l-pressjoni tal-Ingliżi. Iżda dan ma kienx minnu. Kemm f'Malta u kemm f'Ruma, Pace kien magħruf bħala mexxej tajjeb u kien stmat ħafna mill-uffiċjali tal-Kurja.

Nhar it-22 ta' Lulju tal-istess sena huwa gie mogħti l-pussess tad-Djoċesi. Huwa baqa' jokkupa din il-kariga mbagħad sa mewtu, jiġifieri għal ħamsa u għoxrin sena shaħ. Bħala Isqof li dahhal lill-poplu Malti fis-seklu għoxrin, huwa ħadem qatigh mhux biss biex jiddefendi d-drittijiet tal-Knisja Maltija u jgħib 'il quddiem il-ħidma pastorali tad-Djoċesi, iżda wkoll biex itejjeb il-qagħda tal-poplu li dak iż-żmien kien jinsab f'sitwazzjoni tassew



Sunett li nkiteb meta sar Isqof ta' Malta.

imwiegħra minħabba l-għaks, il-faqar u n-nuqqas ta' xogħol li kien hawn fil-gzejjer Maltin. Huwa kien tassew missier il-foqra u kien dejjem lest biex jgħin b'kull mezz u kemm jista' lil dawk li kienu fil-bżonn.

Imexxi b'dinjità

Fi żmien Malta kienet immexxija mill-Imperu Ingliż, li minnu aħna konna niffurmaw parti bħala kolonja. Fl-ewwel għaxar snin tas-seklu għoxrin huwa laqa' fostna l-ogħla mexxejja tar-Renju Brittaniku. Imma l-iktar li tibqa' mfakkra hi bla dubju ż-żjara tar-Re Dwardu VII meta fl-1909 ħatru *Knight Commander of the Victorian Order* (KCVO) b'turija ta' apprezzament għal-lealtà tiegħu lejn il-Kuruna Brittanika. Dakinhar l-Arcisqof gie mfaħħar għall-kapaċitajiet straordinarji tiegħu, għall-mod tat-tmexxija tad-Djoċesi, għad-diplomazija intelligenti u għall-gid li kien qed jagħmel lill-pajjiż. Veru kien kapaċi jagħti lil kulhadd dak li hu tiegħu, u jimxi b'dinjità kbira!

April tas-sena 1902 ma jistax jinqabeż. Fl-okkażjoni tal-ħamsa u għoxrin anniversarju tal-Ordinazzjoni Episkopali tiegħu, f'Malta nżammu jumejn ta' festa. Il-Gvern Ingliż iddikjara

dawk il-jumejn bħala btala u festa nazzjonali. It-toroq tal-Belt Valletta żzejjnu għal tal-apposta u tassew kien hemm vena ta' festa. Il-baned daqqew fil-pjazez ewlenin tal-Belt, u kif jista' jkun li ma nsemmux l-ikla speċjali li l-Isqof ta' lill-fqar? U Għawdex ma kienx bin-nieqes, għax nhar it-8 ta' April, lejlet l-ikla ta' Malta, saret waħda simili għall-fqar fil-kuritur tal-kunvent tal-Patrijiet Frangiskani Konventwali. Kienu preżenti ħamsin ruħ, u l-Isqof in *persona* kien f'nofshom.

Fit-22 ta' Novembru 1903, il-Papa Piju X, permezz tal-motu propju *Tra le sollecitudini*, għamel sejha għal riforma shiħa fil-Liturġija, b'mod speċjali fil-mużika sagra. Kontra l-infiltrazzjoni fil-knejjes ta' mużika orkestrali operistika, hu rakkomanda l-użu tal-polifonija klassika u tal-kant Gregorjan. B'ittra Pastoral ta' 10 ta' Diċembru 1906, l-Isqof Pietru Pace ta normi u stieden lil dawk kollha responsabbli biex jesegwixxu f'Malta d-digriet tal-Papa. Il-*Maestri di Cappella* tal-katidrali u tal-knejjes parrokkjali kemm f'Malta u kemm f'Għawdex għamlu ħilithom kollha ħalli jwettqu r-riformi mitluba u komplew jikkomponu aktar mużika fuq il-linji mitluba mill-Papa.

Lejn is-sena 1907, jiġifieri sa mill-bidu li kienet qed titwieled is-Socjetà tad-Duttrina Nisranija, mhux ftit kienu dawk li bdew ifesfsu f'widnejn Mons. Pietru Pace kemm setgħet kienet perikoluża soċjetà ta' lajci li jippretendu li jkunu kapaċi jgħallmu l-katekiżmu. Għalhekk fl-1909, l-Isqof Pace sejjah lil Dun Ġorġ Preca u ordnalu biex jagħlaq l-oqsma kollha. Imma Dun Ġorġ, li baxxa rasu u obda, ma laħaqx għalaq ħlief Qasam wieħed li xi kappillani ma marrux għand l-Isqof u qabzu għal Dun Ġorġ. L-ordni mogħtija fis giet irtirata u s-Socjetà reġgħet ħadet nifs ta' ħajja.

Mons. Pietru Pace kien Arcisqof li kemm-il darba gie akkużat ingustament fil-ġurnali, li l-Papa stess iddeskriva bħala “zerriegħa ta’ sikrana qalb l-aktar qamħ magħżul”. Hu ddefenda b’qawwa kbira d-drittijiet tal-Knisja, b’mod partikulari fil-każ tal-legati taż-żwigijiet. Fi żmien kien hemm ukoll il-problemi li nqalghu minn Manwel Dimech. Sa minn Jannar 1898, Dimech beda jipubblika l-ġurnal *Il-Bandiera tal-Maltin* u aktar tard waqqaf Soċjetà msejħa *Ix-Xirka tal-Imdawlin* bl-għan li tiġġieled dik li huwa deherlu kienet oppożizzjoni għal tiġdid kulturali min-naħa tal-kleru u kontroll politiku. B’hekk, bil-kelma u bil-kitba, Dimech ħadha kemm kontra l-Knisja u kemm kontra l-awtorità kolonjali. Wara li wissa lill-fidili li Dimech kien qed ikisser l-għaqda u l-ordni fil-familji u fis-soċjetà, l-Arcisqof Pace, fit-23 ta’ Ottubru 1911, tah skomunika u pprojbixxa l-gazzetta tiegħu. Fit-12 ta’ Awwissu, Dimech talab maħfra lill-Arcisqof u wiegħed li qatt aktar ma jikteb kontra t-tagħlim tal-Knisja Kattolika. Huwa gie maħfur.

Bħalma għamel f’Għawdex, tul l-episkopat tiegħu f’Malta, l-Isqof Pace ta bidu għal bosta Istituti ta’ Hajja Kkonsagrata. Fost dawn insemmu d-dhul tas-Salesjani u tal-*Brothers* tal-Iskejje Insara (1903), il-*Blue Sisters* (1894), is-Sorijiet Agostinjani (1894), il-Kulleġġ tal-Ġizwiti f’Birkirkara (1905), iċ-ċentru tal-adorazzjoni perpetwa Franġiskana fil-Belt Valletta, u ta l-approvazzjoni għall-Istituti ta’ Nuzzo (1903) u ta’ Fra Diego (1906).

Mons. Isqof Pace ħabrek biex in-nies ikunu aktar moqdija fil-bżonnijiet spiritwali tagħhom. Għalhekk huwa waqqaf diversi parroċċi, fosthom dik ta’ San Ġiljan (1891), ta’ Marsaxlokk (1897), tal-Imġarr (1898), tal-Kalkara (1898), ta’ Raħal Ġdid (1910), ta’ Birżebbuġa (1913), u tnejn oħra mogħtijin lill-patrijiet: dawn kienu



Il-plakka tat-triq li ġgib ismu fil-Belt Victoria.

ta’ San Pawl il-Baħar (1905) għall-Franġiskani Konventwali, u tal-Marsa (1913) għall-Franġiskani Kapuċċini. Kien hu wkoll li ddedika bosta knejjes. Irid jingħad ukoll li bl-għajnuna tal-Isqof Pace, il-parroċċi tal-Mosta (1888), taż-Żejtun (1889) u taż-Żurrieq (1893) saru Arcipretali.

Huwa kellu devozzjoni kbira lejn il-Madonna u kien bit-tħabrik tiegħu li x-xbihat qaddisa tal-Madonna meqjuma fil-Katidral tal-Imdina (1898), fis-Santwarju tal-Mellieħa (1899) u fil-knisja tal-Madonna tal-Herba f’Birkirkara (1910) ġew inkurunati minnu stess. Bl-għajnuna tiegħu wkoll ix-xbieha tal-Immakulata Kuncizzjoni ta’ Bormla ġiet inkurunata (1905) mill-Kardinal Domenico Ferrata. L-Isqof Pace stinka biex il-Kjeriku Nazju Falzon, Swor Adeodata Marija Pisani u Adelaide Cini jiġu ufficjalment iddikjarati Venerabbli.

Matul is-snin tal-episkopat tiegħu, l-Arcisqof Pietru Pace sab għajnuna kbira f’żewġ Isqfijiet Awżiljarji: l-Isqof Sengelan Mons. Salvatore Gaffiero u l-Isqof Dumnikan Mons. Angelo Portelli o.p. Huwa fatt magħruf li l-Isqof Pace kien jersaq bil-problemi tiegħu u jilqa’ l-pariri mogħtija lil mis-sacerdot Dun Angelo Raggio, li dik il-ħabta kien il-Prepostu tal-Oratorjani fil-kunvent ta’ San Filippu Neri, fl-Isla, u li miet fl-1928 b’fama ta’ qdusija.

Imma fit-twettiq ta’ dan il-mandat episkopali, perjodi ta’ diqa u diżappunt ixxebilku ma’ mumentu ta’ paċi u ferħ. Biżżejjed

insemmu t-tnejn kbira li saret biex f’April tal-1913 seta’ jiġi ċcelebrat f’Malta l-24 Kungress Ewkaristiku Internazzjonali, li kien ta’ gid spiritwali kbir għall-gzejjer Maltin. Kien hu stess li ta bidu għall-proċess biex jitwaqqaf il-monument ta’ Kristu Re fil-Furjana u biex tinbena l-knisja monumental ta’ Raħal Ġdid, iddedikata lil Kristu Re, bħala tifkira ta’ dan il-Kungress. Dan il-Kungress kien ta’ sodisfazzjon kbir għal Pace daqskemm kienu ta’ hena għalih iċ-ċelebrazzjonijiet kbar li saru sena wara, fil-11 ta’ Frar 1914, biex ifakkru l-ħamsa u għoxrin anniversarju minn meta nħatar Arcisqof ta’ Malta.

Lejn tmiem ħajtu

F’dik is-sena l-Arcisqof, li kien għalaq 83 sena, beda jhoss saħħtu tnin. Għalhekk huwa għadda xi żmien f’*Casa Pace*, li kienet tinsab qrib il-knisja parrokkjali ta’ Hal Balzan. Kien fil-bidu tas-sajf li Mons. Pace, fuq parir tal-ħbieb u tat-tobba, ħalla Malta u rtira għand neputih f’Għawdex, kif kien iħobb jagħmel, biex jerga’ jieħu saħħtu. Hemm fir-Rabat, fi Triq il-Konservatorju numru 45, faċcata tal-pjanura u l-wied ta’ Marsalforn li kien iħobb jitgħaxxaq bihom u fejn kien tant iħossu jistrieħ. Izda din id-darba ma tantx ħassu jmur għall-aħjar. Saħħtu baqgħet sejra lura sakemm nhar id-29 ta’ Lulju 1914 f’dik id-dar huwa miet wara sebgha u tletin sena ta’ episkopat mimli ħidma u saġrificċji għall-gid spiritwali u temporali.

Mill-ewwel l-awtoritajiet barranin għarrfu l-mewt tiegħu u ħabbru luttu nazzjonali. Il-Kurja ta’ Għawdex u ta’ Malta wasslu l-aħbar tal-mewt tiegħu permezz ta’ ċirkulari u dlonk il-knejjes ta’ dawn il-gzejjer xerrdu l-aħbar permezz tat-tokki kiebja tal-qniepen tal-knejjes. L-istaġun tal-festi kien fl-aqwa tiegħu, izda dawn ġew fis-imwaqqfa.



L-epitaff li hemm fil-Katidral tal-Imdina.

minsuga minn Mons. Giuseppe Farrugia, Vigarju Ġenerali. Wara din it-tislma solenni, l-Isqof Pace gie midfun fil-Kappella ta' San Ġuzepp fejn għadu jinsab sal-lum.

Qalbu f'idejh kif twieled, hekk ukoll fqir niżel fil-qabar. Kull min illum jidhol fil-Katidral ta' Ghawdex, ma jistax ma jilmaħx il-monument tal-bronż, imwaqqaf bl-inizjattiva tal-Arcisqof Mikiel Gonzi u tal-Isqof Ġuzeppi Pace, li jfakkarna f'dan l-ekkleżjastiku ta' karità straordinarja. Fin-nofs tal-art tal-Kappellun tal-Lunzjata, fil-Katidral tal-Imdina, illum ukoll naraw irhama li taħtha ma hemm midfun hadd, iżda hija tifikira denja tal-Arcisqof Pietru Pace.

Għaddew mitt sena mill-mewt ta' dan il-benefattur kbir Għawdxi. L-intelligenza u l-prudenza dejjem spikkaw fil-persuna ta' Mons. Pace. Maħbub minn kull min kien jafu, mill-oghla sal-icken persuna, Pace ħalla isem tajjeb ta' Isqof mimli żelu pastorali, b'natural helu, ta' ħajja eżemplari u ta' mgiba mill-aħjar. Bħala wiehed mill-kbar nett ta' dawn il-gzejjer, l-istorja ta' Malta u Ghawdex titkellem fit-tul fuqu u tibqa' xxandar ismu

fost il-ġenerazzjonijiet. It-tifikira żgur li tibqa' ta' bniedem onest, saċerdot kapaċissmu u iben denn ta' Ghawdex mill-inħawi ta' wara San Frangisk u mill-Parroċċa ta' San Ġorġ.

Biblijografija

- APAP K., *Nies Kbar Ghawdxin: L-Isqof Pietru Pace, f'Il-Berqa*, 19 ta' Lulju 1956, p. 7.
- ATTARD G., *L-Arcisqof Pietru Pace, f'Lehen il-Parroċċa San Pawl il-Baħar*, Lulju-Settembru 2001, p. 75.
- BEZZINA J., *L-Istorja tal-Knisja f'Malta*, Malta 2002.
- BONNICI A., *History of the Church in Malta*, Vol. III, Malta 1975.
- BONNICI A., *L-Isituti ta' Hajja Kkonsagrata*, Malta 2000.
- CIARLÒ J., *L-Arcisqof Pietru Pace, f'Lehen is-Sewwa*, 26 ta' Lulju 2008.
- DIMECH DEBONO G., *L-Arcisqof Pietru Pace, f'Il-Berqa*, 10 ta' Gunju 1966, p. 4.
- MIZZI P.G., *History of the Church: Bishops of Gozo, f'Heritage*, no. 101, p. 2001.
- PACE J.R., *Bishop Pietro Pace and Blessed Ġorġ Preca, f'The Times*, 30 May 2001, p. 27.
- TERRIBILE T., *L-Arcisqof Pietru Pace, f'Lehen is-Sewwa*, 23 ta' Lulju 1994, p. 7.
- ZAMMIT W., *Pietro Pace, f'Heritage - Portrait Gallery*, no. 15, Malta 1978, p. 18.



Fontana Pharmacy

Triq tal-Għajn, Fontana

Tel: 21566979

Email: diane.bonello@yahoo.com